

30 ilin ağır-acıların-dan, doğma vətənin-də məcburi köçkünə çevrilib dözülməz məhrumiyyətlərdən cana doyan, ancaq heç zaman inamını itirməyən qədim və böyük bir elin üzünə doğan Zəfər günəşi külli Qarabağı və Şərqi Zəngəzuru nura boyadı. Parlaq qələbə illərin dərdini, kədərini unutturdu. Göz yaşlarının cıdır açdığı üz-lərə təbəssüm qondu. Torpaqlarımızın azadlığı uğrunda qəhrəmanlıqla döyüşüb şəhid olan oğulların qisası layiqincə alındı. Uzun illər bo-yu qaysaq bağlama-yan yaralarımıza, ürəyimizə və torpaqlarımıza çəkilən çalın-çarpaz dağlara Qələbə ən gözəl məlhəm oldu.



Ağ günün mübarək, Ağdam!

İndi Şuşada, Xankəndidə, Ağdamda, Laçında, Kəlbəcərdə... dalğalanan ay-ulduzlu bayrağımız son dərəcə qürur-vericidir. Qələbənin töhfələri misilsizdir. Ən qısa bir zaman kəsiyində Şuşa tanınmaz olub. Buludlar arasından sıyrılan günəş kimi nur saçır, yenidən mədəniyyət və turizm mərkəzinə çevrilir. Qələbədən sonra xüsusi zövqlə yenidən qurulan Laçının gözəlliyi göz qamaşdırır. Azadlığa qovuşan Xankəndi doğmalarının isti nəfəsi ilə canlanır. Zəngilan, Laçın və Füzuli aeroportları ölkəmizin ali qonaqlarını qəbul edir. Kəlbəcər istiqamətində keçilməz Ömər aşırımını asanlaşdıran, uzunluğu 11 kilometrədən çox olan tunelin tikintisi başa çatmaq üzrədir.

Ağdamda isə bu gün bayramdır - şəhər günüdür. Bayramın mübarək, doğma Ağdam! Uğrunda şirin canından keçib sənə qurban olan igid övladlarının ruhu bu gün Qarabağın aydın səmasında şad-xürrəm dolanır. Hər qarışına şəhid qanı hopan bu müqəddəs torpaq 30 il yağı düşmənin işğalı altında balasını itirmiş ana kimi inlədi. Zülm ərşə dırəndi. İsti yuvalarımız odlara qalandı, ev-eşiyimiz yağmalandı, kəndlərimiz, şəhərlərimiz, yaşı min illərlə hesablanan tarixi abidələrimiz, məscidlərimiz viran edildi.

Heyif ki, bu ədalətsiz savaşa ən çox itirən sən oldun, mənim doğma Ağdamım. Erməni cəlladları sanki bütün bəd niyyətlərini Ağdama yönəlmişdilər. Bölgələr arasında ən çox şəhidi sən verdin. Qəhrəman oğulların sinəsini düşmənin gülləsinə sipər edib, göylərə çəkildilər. Kini, qəzəbi selə dönmən düşmənin bir zamanların möhtəşəm ağ şəhərini qara libasa bürüdü, daşı üstə daş qalmadı Ağdamın. Çalçağırlı, cah-calallı Ağdam, sözün həqiqi mənasında, ruhlar şəhərinə çevrildi. Arxalı köpək qurd basdı. Dostlarından, havadarlarından, hər cür dəstək, yardım, silah-sursat, hərbi texnika alan Ermənistan 30 il doğma Qarabağımızı işğal altında saxladı. Zaman-zaman haqdan, ədalətdən, demokratiyadan, insan hüquqlarından

nağıllar danışan Qərb, Avropa uzun illər boyu bu bəşəri cinayətləri, gerçək soyqırımı görməzdən gəldi...

Belə bir müdrik deyim var: haqq nazilər, amma üzülməz. Biz haqqın qələbə çalacağı anı nə az, nə çox, düz 30 il gözləməli olduq. Bu 30 ildə əl-qolumuzu sallayıb oturmadıq. Umu-küsüləri unudub ölkədə milli həmrəyliyi möhkəmləndirməyə çalışdıq. Dövlət başçısının ətrafında daha sıx birləşdik. Yenilməz birliyimizlə Prezident, Silahlı Qüvvələrin Ali Baş Komandanı İlham Əliyevin gücünə güc qatdıq.

Xalqın xilaskar oğlu İlham Əliyev ən əlverişli bir zamanda orduya hücum əmri verdi. Cəmi 44 gün çəkən müharibə Azərbaycanın tam və qəti qələbəsiylə başa çatdı. Azərbaycan tarixi Zəfərə, Ermənistan isə rüsvayçı kapitulyasiya aktına qol çəkdi. Beş il əvvəl bir payız günündə Qarabağa azadlıq günəşi doğdu. Bu günəşin yurdumuza, elimizə, obamıza, doğma Qarabağımıza əbədi bahar gətirəcəyi indi heç kəsdə şübhə doğurmur.

Çalçağırlı, toy-büsatlı günlərinə yenidən qovuşan Ağdam vətən sevdalı oğullarının hərəkətli əlləri ilə indi yenidən qurulur. Sinəsinə çəkilən çalın-çarpaz dağlar övladlarının doğma və isti nəfəsiylə əriyib yox olur. Ağdamı sürətlə canlanır, hər gün bir qarış yox, min qarış boy atır. Prezident İlham Əliyevin hər bir ölkə vətəndaşına məlum olan istəyi budur ki, Ağdam dünyanın ən gözəl şəhərlərindən biri kimi qursun. Məhz onun - xalqın xilaskar oğlunun tapşırığı ilə hazırlanan şəhərin baş planında Ağdamı Qarabağın incisinə çevirmək üçün hər şey nəzərdə tutulmuşdur. Çox keçməz ki, düşmənin "ruhlar şəhəri"nə çevirdiyi Ağdam tezliklə göz qamaşdıran gözəlliyi ilə ermənilərin gerçək gözdağına çevriləcək.

Bərdə-Ağdam istiqamətində yeni çəkilmiş avtomobil yolu Avropa standartlarından da üstündür. Yenidən bərpa edilmiş dəmiryol xətti Ağdamla sürət qatarının qrafik əsasında işləməsinə gerçəkləşdirdi. Artıq burada yeni fabrik və

zavodlar Ağdam markası ilə məhsullar istehsal edir. Yaraşıqlı ilə diqqət çəkən Muğam mərkəzində vaxtaşırı maraqlı mədəni tədbirlər keçirilir. Yeni inşa olunan yaşayış məhəllələrin sırası getdikcə sıxlaşır. Gərgin iş qrafikinə baxmayaraq, Prezident İlham Əliyev tez-tez bölgəyə səfərlər edir. Aparılan tikinti-quruculuq işləri ilə tanış olan dövlət başçısı dəyərli məsləhətini verir, yeni layihələrin təməlqoyma mərasimlərində iştirak edir.

Bu günlər rayonda olduq, vətəndaşların qəbulu, müraciətlərə baxılması vəziyyəti ilə maraqlandıq. Görüşdüyümüz, həmsöhbət olduğumuz hər kəsdə böyük Zəfərin ilk yubileyinin yaratdığı xoş ovqatı hiss etdik. Rayon sakinləriylə söhbətlərdən sonra o qənaətə gəldik ki, Ağdam Rayon İcra Hakimiyyəti vətəndaşların müraciətlərinə həssaslıqla baxılmasını, onların qəbulunun təşkilini, qaldırıqları problemlərin həll olunmasını, onlara vaxtında cavab verilməsini daim diqqət mərkəzində saxlayır, "Yerli İcra Hakimiyyəti orqanlarında vətəndaşların müraciətləri üzrə vahid elektron informasiya sisteminin yaradılması haqqında" Prezident İlham Əliyevin imzaladığı sərəncamın tələblərinə ciddi əməl edir. Öyrəndik ki, cari ilin 10 ayı ərzində rayon icra hakimiyyəti başçısı aparatına 1984 müraciət daxil olmuşdur. Daxil olan müraciətlərin 1177-si, yaxud 59,3 faizi həll olunmuşdur. Hər həftənin 3-cü günü rayon icra hakimiyyəti başçısının qəbuludur. Bu, rəsmi qrafikdir. Əslində isə ara günlərində gələnlər də qəbul olunub, diqqətlə dinlənilir. Çalışılır ki, heç kəs yerli icra orqanından narazı qayıtmınsın. Birmənalı demək olar ki, RİH-in başçısı hər kəs üçün əlçatandır. Rayon sakinləri Vaqif Həsənovla yolda, küçədə, el-obanın xeyir-şər məclislərində müxtəlif tədbirlərdə görüşüb dərdlərini, problemlərini deyə bilirlər.

Hər həftənin 5-ci günü rayonun ayrı-ayrı yaşayış məntəqələrində, ayda bir dəfə isə məcburi köçkünlərin sıx məskunlaşdıqları Bakıda səyyar

görüş-qəbulla keçirilir. Bu il keçirilmiş 39 səyyar görüş-qəbulda 3387 nəfər vətəndaş iştirak etmişdir. Qaldırılan problemlərin əksəriyyəti müsbət həll edilmiş, rayon icra hakimiyyətinin səlahiyyəti daxilində olmayan məsələlər isə aidiyyəti üzrə müxtəlif mərkəzi icra orqanlarına göndərilmişdir.

Bu gün Ağdamda vətəndaş-məmur münasibətlərinin normal səviyyədə olması xoş ovqatın, yüksək əhvali-ruhiyyənin əsas şərti kimi qəbul edilməlidir. Ağdam Rayon İcra Hakimiyyətinin başçısı Vaqif Həsənovun bu duruma özünəməxsus yanaşması var. Deyir ki, Prezident İlham Əliyevin sərəncamı ilə vəzifəyə təyin olunmaq hər kəsə müyəssər olmayan bir şərəfdir: "Amma bundan yüz qat artıq məsuliyyətlidir. Dövlət başçısının etimadını doğrultmaq, elinə-obana vicdanla xidmət etmək üçün görək bütün enerjini sərf edəsən, camaatla qaynayıb-qarışasan, insanların xeyrindən-şərindən qalmayasan".

Bu yaxınlarda Prezident İlham Əliyev bir sıra rayonlara yeni təyin etdiyi icra hakimiyyəti başçıları qəbul edərkən çox dəyərli fikirlər söylədi. Onlara tapşırıq və tövsiyələrini verdi. Dedi ki, insanlara diqqət göstərmək, onların qayğıları ilə yaşamaq, daim onların arasında olmaq lazımdır. Xüsusi vurğuladı ki, bütün kəndləri bir-bir gəzib orada insanlarla təmasda olmaq mənim sizdən tələbimdir. Dövlət başçısı bu sözləri, əslində, yeni təyin olunan icra başçılarına demirdi. Bu tapşırıqlardan hər bir dövlət məmuru öz payını götürməli, fəaliyyətini məhz bu konkret tələblər əsasında qurmalıdır. Prezidentin istəyi budur ki, hər bir məmur dövlətinə, xalqına vicdanla, şərəflə xidmət etsin. Xalqımızın sınaqlardan çıxmış yenilməz birliyi, dövlətimizin gündəngünə artan qüdrəti üçün bu, çox lazımdır.

Bir daha ağ günün mübarək, Ağdam! Səni azadlığa, bizləri xoş ovqatlı günlərə qovuşduran Ali Baş Komandana və ordumuza əbədi eşq olsun!

***Lazım QULİYEV,
"Azərbaycan"***